

न्यायालय संभागीय आयुक्त, अजमेर

(निर्णय बईजलास डॉ० वीना प्रधान, आई.ए.एस संभागीय आयुक्त, अजमेर)

क्रमांक : अपील विस्फोटक अनु० 50/2019/अजमेर (2019/00050)

नौरतमल खण्डेलवाल पुत्र श्री सूरजमल खण्डेलवाल, जाति खण्डेलवाल, निवासी
23/50 पुलिस लाईन चौराहा, अजमेर

अपीलार्थी

बनाम

जिला कलक्टर एवं जिला मजिस्ट्रेट, अजमेर।

प्रत्यर्थी

अपील अन्तर्गत धारा 6-च विस्फोटक नियम 1884 सपठित धारा 121 विस्फोटक
नियम 2008 विरुद्ध आदेश जिला कलक्टर एवं जिला मजिस्ट्रेट, अजमेर आदेश
क्रमांक कअ/न्याय/विस्फोटक/2019/46 दिनांक 15-3-2019



उपस्थित: 1- श्री लेखू मंघानी अभिभाषक अपीलार्थीया
2- श्री राजेश टण्डन, राजकीय अभिभाषक प्रत्यर्थी

निर्णय

दिनांक : 26/05/21

अपील के संक्षेप में तथ्य इस प्रकार है कि जिला मजिस्ट्रेट, अजमेर द्वारा अपीलार्थी के नाम आतिशबाजी क्रय विक्रय करने हेतु विस्फोटक नियमों के अन्तर्गत फार्म 24 में स्थाई अनुज्ञा पत्र संख्या 01/1989 स्थल पुलिस लाईन चौराहा अजमेर के लिए जारी किया गया था। जिला मजिस्ट्रेट, अजमेर द्वारा अपीलार्थी को जारी अनुज्ञा पत्र का नवीनीकरण 1989 से लगातार किया जा रहा था। अपीलार्थी ने दिनांक 1-4-2017 से 31-3-2022 तक की अवधि के लिए उक्त अनुज्ञापत्र का नवीनीकरण कराने के लिए जिला मजिस्ट्रेट, अजमेर के समक्ष

आवेदन पत्र प्रस्तुत किया। जिला मजिस्ट्रेट, अजमेर ने उक्त आवेदन पत्र पर पुलिस अधीक्षक, अजमेर से जांच रिपोर्ट प्राप्त की। पुलिस अधीक्षक, अजमेर ने उनके कार्यालय के पत्र क्रमांक 3 दिनांक 22-1-2019 के द्वारा जांच रिपोर्ट प्रेषित की। जिला मजिस्ट्रेट, अजमेर ने जिला पुलिस अधीक्षक, अजमेर की रिपोर्ट को मध्यनजर रखते हुए दिनांक 15-3-2019 को आदेश पारित कर अपीलार्थी के नाम जारी स्थाई आतिशबाजी अनुज्ञापत्र संख्या 01/1989 को निरस्त करने के आदेश पारित कर दिये। उक्त आदेश से व्यथित होकर अपीलार्थी द्वारा यह अपील न्यायालय हाजा में प्रस्तुत की गई है।

अपील दर्ज रजिस्टर की जाकर प्रत्यर्थी को सुनवाई हेतु नोटिस जारी किये तथा संबंधित अभिलेख तलब किया गया। दोनों पक्ष के विद्वान अभिभाषकगण की बहस सुनी गई।

अपीलार्थी के विद्वान अभिभाषक ने अपनी बहस के दौरान अपील में उल्लेखित तथ्यों को दोहराते हुए कथन किया कि जिला मजिस्ट्रेट, अजमेर ने प्रश्नगत आदेश पारित करने से पूर्व अपीलार्थी को सुनवाई व साक्ष्य प्रस्तुत करने का अवसर प्रदान नहीं किया गया। साथ ही जिला पुलिस अधीक्षक, अजमेर ने जो जांच रिपोर्ट तैयार की है उससे पहले उनका कोई भी प्रतिनिधि मौके पर जांच करने नहीं गया एवं ना ही उक्त मौका रिपोर्ट पर अपीलार्थी की उपस्थिति में तैयार की गई है। ऐसी स्थिति में जिला मजिस्ट्रेट, अजमेर ने जिला पुलिस अधीक्षक अजमेर की रिपोर्ट को आधार मानकर जो आदेश पारित किया है जो विधि के प्रावधानों के विपरीत होने से निरस्त योग्य है।

उनका यह भी तर्क है कि विस्फोटक नियम 2008 के नियम 116 में अनुज्ञापत्र के नवीनीकरण से इन्कार किये जाने के लिए प्रक्रिया निर्धारित की गई है जिसमें उल्लेखानुसार "किसी अनुज्ञापत्र के संशोधन या नवीनीकरण से इन्कार करने वाले अनुज्ञापन प्राधिकारी ऐसे इन्कार करने के कारणों को लेखबद्ध करेगा तथा अनुज्ञापन अधिकारी किसी अनुज्ञापत्र के नवीनीकरण से इन्कार करेगा यदि ऐसी अनुज्ञापत्र अधिनियम या इन नियमों के अनुसार प्रतिसंहत की जा सकती है। किसी अनुज्ञापत्र के नवीनीकरण से इन्कार करने के कारणों का संक्षिप्त कथन मांग किये जाने पर अनुज्ञापत्रधारी को दिया जायेगा किन्तु ऐसी मामलों में नहीं, जबकि अनुज्ञापन अधिकारी की यह राय हो कि ऐसे कथन प्रस्तुत किया जाना लोकहित में नहीं होगा। जहां अनुज्ञापत्रधारी के नवीनीकरण से इन्कार कर दिया जाता है तो वही नवीनीकरण के लिए संदत फीस अनुज्ञापत्रधारी को उस अवधि के लिए अनुपातिक फीस काट देने के पश्चात लौटा दी जावेगी जो उस तारीख तक की है जिसको उसके नवीनीकरण से इन्कार किया गया है। नियम के अधीन अनुज्ञापत्र के नवीनीकरण से इन्कार करने से पूर्व अनुज्ञापत्रधारी को सुने जाने का एक अवसर दिया जायेगा। जिला मजिस्ट्रेट, अजमेर ने नियम 116 में दी गई प्रक्रिया की पालना किये बिना ही अपीलार्थी को स्थाई अनुज्ञापत्र निरस्त किया है तथा

निरस्त करने से पूर्व अपीलार्थीया को सुनवाई का अवसर प्रदान ही नहीं किया गया है।

अपीलार्थी अधिवक्ता का यह भी कथन है कि विस्फोटक नियम 2008 के नियम 118 में केवल निम्न आधारों पर ही स्थाई अनुज्ञापत्र को निरस्त किया जा सकता है:-

“अनुज्ञप्ति का निलंबन और प्रतिसंहरण या रद्दकरण- (1) इन नियमों के अधीन अनुदत्त प्रत्येक अनुज्ञप्ति रद्द हो जायेगी यदि (क) किसी अनुज्ञप्तिधारी का अनुज्ञप्त परिसरों पर विधिपूर्ण कब्जे का कोई अधिकार समाप्त हो चुका है। (ख) कोई अनुज्ञप्तिधारी किन्हीं दण्डित अपराधों के अधीन सिद्धदोष या दण्डादिष्ट किया गया है या दण्ड प्रक्रिया संहिता 1973 (1974 का 2) के अध्याय 8 के अधीन अच्छे व्यवहार के लिए परिशांति कायम रखने के लिए किसी बंधपत्र का निष्पादन करने के लिए आदेशित किया गया हो। (ii) रद्द हो जायेगी, यदि कोई निराक्षेप प्रमाण पत्र नियम 115 के अनुसार ऐसे प्राधिकारी द्वारा जिसने उसे जारी किया था या जिला मजिस्ट्रेट या राज्य सरकार द्वारा रद्द किया गया है। (iii) इस अधिनियम या इन नियमों या ऐसी अनुज्ञप्ति में अंतर्विष्ट किसी शर्त के किसी उल्लंघन पर अनुज्ञप्तिधारी प्राधिकारी के किसी आदेश द्वारा या केन्द्रीय सरकार के आदेश द्वारा यदि उसका यह समाधान हो जाता है कि ऐसा करने के लिए समुचित आधार है तो निलंबन या रद्दकरण किये जाने के लिए दायी होगा। कोई निलंबन या रद्दकरण उसमें विनिर्दिष्ट तारीख से प्रभावी होगा। किसी अनुज्ञप्ति के निलंबन या रद्दकरण के किसी आदेश का तामील होना समझा जावेगा यदि वह अनुज्ञापत्र में प्रविष्ट अनुज्ञप्तिधारी के पते पर डाक द्वारा भेजा गया है।”

अपीलार्थी का परिसर पुलिस लाइन चौराहा अजमेर में स्थित है जिस पर अपीलार्थी को आतिशबाजी बेचने का स्थाई अनुज्ञापत्र मिला हुआ है। अपीलार्थी का उक्त परिसर पर आज भी विधिपूर्ण कब्जा है।

अपीलार्थी को दण्डित अपराधों के लिए कभी भी सिद्धदोष या दण्डादिष्ट नहीं किया गया है तथा ना ही अच्छे व्यवहार के लिए किसी बंधपत्र का निष्पादन करने के लिए आदेशित किया गया है। अपीलार्थी ने अनुज्ञापत्र के लिए वर्णित किसी भी शर्त का उल्लंघन नहीं किया है एवं ना ही जिला मजिस्ट्रेट, के किसी आदेश/निर्देश का उल्लंघन ही किया है।

अपीलार्थी के विद्वान अभिभाषक का यह भी तर्क है कि जिला मजिस्ट्रेट, अजमेर द्वारा पारित किये गये आदेश का अवलोकन यह दर्शाता है कि प्रार्थी द्वारा फाईल किये गये आवेदन की अस्वीकृति के लिए एक मात्र कारण यह है कि पुलिस अधीक्षक ने अनुज्ञप्ति जारी करने की अनुशंसा जारी नहीं की। अनुज्ञप्ति के लिए प्रत्येक आवेदन आवश्यक रूप से स्वयं अपने मैरिट पर निर्धारित किया जाना होता है। अपीलार्थी को उक्त परिसर में आतिशबाजी का विक्रय करने के लिए वर्ष 1989 से स्थाई अनुज्ञापत्र जारी किया गया है जिसकी अक्षरशः पालना

की जा रही है और इन परिस्थितियों के आधार पर वर्ष 1989 से लगातार स्थाई अनुज्ञापत्र का नवीनीकरण होता आ रहा है। पूर्व की परिस्थितियों में कोई परिवर्तन नहीं हुआ है। जिला पुलिस अधीक्षक अजमेर ने अपनी रिपोर्ट में जो परिसर की स्थिति का उल्लेख किया है वह स्थिति वर्ष 1989 में भी वहीं थी उसके पश्चात लगातार अनुज्ञापत्र नवीनीकरण के वक्त भी स्थिति वहीं है और कोई परिवर्तन नहीं हुआ है। पुलिस लाईन चौराहा काफी खुला एवं विस्तृत क्षेत्र है।

अपीलार्थी अधिवक्ता का यह भी तर्क है कि अपीलार्थी के नाम जो स्थाई अनुज्ञापत्र क्रमांक 1/1983 जारी किया गया है उसमें समय-समय पर विस्फोटक अधिनियम एवं नियमों में किये गये संशोधनों व विद्यमान प्रावधानों की अवहेलना करने पर अनुज्ञापत्र को निरस्त व निलंबित किया जा सकता है। इसी अनुज्ञापत्र के पीछे शर्त अंकित है इन शर्तों का उल्लंघन करने पर भी अनुज्ञापत्र को निरस्त किया जा सकता है। अपीलार्थी ने विस्फोटक अधिनियम 1884 एवं विस्फोटक नियम 2008 के किसी भी प्रावधानों एवं शर्तों का कोई उल्लंघन नहीं किया है। जिला पुलिस अधीक्षक, अजमेर ने अपनी रिपोर्ट क्रमांक 3 दिनांक 22-1-2019 में किस आधार पर अनुज्ञापत्र नवीनीकरण नहीं करने के लिए अनुशंसा की है उसका उल्लेख जिला मजिस्ट्रेट, अजमेर ने अपने अपीलार्थी आदेश दिनांक 15-3-2019 में नहीं किया है तथा ना ही अपीलार्थी को जिला पुलिस अधीक्षक अजमेर की रिपोर्ट से अवगत कराया है।

उनका यह भी कथन है कि जिला मजिस्ट्रेट, अजमेर ने अपीलार्थी आदेश में नियमों/मापदण्डों की पूर्ति नहीं होने व जन सुरक्षा को दृष्टिगत रखते हुए अपीलार्थी को जारी स्थाई अनुज्ञापत्र निरस्त किया है। जिला मजिस्ट्रेट ने अपने आदेश में उन नियमों व मापदण्डों का उल्लेख नहीं किया है जिसकी पूर्ति अपीलार्थी द्वारा नहीं की गई है। उन्होंने अपने निर्णय में यह भी अंकित नहीं किया कि अपीलार्थी के मामले में जन सुरक्षा को कैसे खतरा है अपीलार्थी को जिस स्थल के लिए अनुज्ञापत्र दिया गया है उस स्थल की परिस्थितियां पिछले 30 वर्षों से समान रही है उसमें कोई परिवर्तन नहीं हुआ है। ऐसी स्थिति में केवल अपीलार्थी के अनुज्ञापत्र को निरस्त करना विधिसम्मत नहीं है।

उनका यह भी कथन है कि अपीलार्थी के नाम जारी अनुज्ञापत्र संख्या 01/1989 का नवीनीकरण कराने के लिए दिनांक 1-4-2017 से 31-3-2022 तक नवीनीकरण करने के लिए अपीलार्थी ने जिला मजिस्ट्रेट अजमेर के समक्ष आवेदन किया तो आवेदन करने के पश्चात अपीलार्थी को नवीनीकरण फीस राशि रूपये 2500/- जमा कराने के आदेश दिये गये थे। अपीलार्थी ने उक्त आदेश की पालना में दिनांक 17-1-2017 को राशि चालान द्वारा राजकोष में जमा करवा दी गई। उसके पश्चात जिला मजिस्ट्रेट अजमेर कार्यालय से अपीलार्थी के नाम जारी स्थाई अनुज्ञापत्र के बारे में कोई पत्र प्राप्त नहीं हुआ। अपीलार्थी यह मानकर चल रहा था कि अपीलार्थी के नाम जारी अनुज्ञापत्र वर्ष 2022 तक नवीनीकरण किया जा चुका है। ~~संगीत~~ तीन वर्ष व्यतीत होने के पश्चात जिला

मजिस्ट्रेट, अजमेर द्वारा आदेश दिनांक 15-3-2019 को अपीलार्थी के नाम जारी स्थाई अनुज्ञापत्र को निरस्त कर दिया जो विधिसम्मत नहीं है। अतः अपीलार्थी की अपील स्वीकार की जाकर जिला मजिस्ट्रेट, अजमेर द्वारा पारित आदेश क्रमांक कअ/न्याय/विस्फोटक/2019/46 दिनांक 15-3-2019 निरस्त किया जावे तथा अपीलार्थी के नाम जारी स्थाई अनुज्ञापत्र संख्या 01/1989 का नवीनीकरण दिनांक 31-3-2022 तक कराये जाने हेतु निवेदन किया गया।

अपीलार्थीया के विद्वान अभिभाषक की उक्त बहस का जवाब देते हुए विद्वान प्रत्यर्थी/राजकीय अधिवक्ता ने कथन किया कि राज0 सरकार के द्वारा समय-समय पर जारी दिशा निर्देशों के तहत ही दीपावली पर्व पर पटाखा व्यवसायियों को पटाखे का क्रय-विक्रय करने हेतु संबंधित पुलिस थाना, तहसीलदार एवं पटवारी हलका एवं शहरी क्षेत्र में नगर पालिका/नगर परिषद की रिपोर्टों के आधार पर विस्फोटक अधिनियम 2008 के तहत ही स्थाई एवं अस्थाई विस्फोटक लाईसेंस जारी व उनका नवीनीकरण किया जाता है। अपीलार्थी के उक्त प्रकरण में जिला पुलिस अधीक्षक, अजमेर की जांच रिपोर्ट पत्र क्रमांक 03 दिनांक 22-1-2019 द्वारा अनुज्ञापत्र में प्रस्तावित स्थल को विस्फोटक नियमों के अन्तर्गत जन सुरक्षा व निर्धारित मापदण्डों के अनुरूप नहीं पाया जाने से अनुज्ञापत्र को आगामी अवधि हेतु नवीनीकरण नहीं किये जाने में सहमति व्यक्त की है। उक्त रिपोर्ट को दृष्टिगत रखते हुए पुलिस लाईन चौराहा पर अत्यधिक भीड़ होने एवं अनहोनी की संभावना को मध्यनजर रखते हुए जिला कलक्टर एवं जिला मजिस्ट्रेट, अजमेर द्वारा अपने आदेश क्रमांक कअ/न्याय/विस्फोटक/2019/46/दिनांक 15-3-2019 द्वारा अपीलार्थी के स्थाई अनुज्ञापत्र संख्या 01/1989 को आगामी अवधि के लिए नवीनीकरण करने हेतु प्रस्तुत प्रार्थना पत्र निरस्त किया गया है जो सुरक्षा की दृष्टि से उचित एवं विधिसम्मत है। अतः अपीलार्थी की अपील सारहीन एवं तथ्यहीन होने से निरस्त किये जाने हेतु निवेदन किया गया।

मैंने दोनों पक्ष के विद्वान अभिभाषकगण की बहस पर गंभीरतापूर्वक मनन किया तथा सम्बन्धित अभिलेख का गहनता से अध्ययन किया जिससे हमारे समक्ष यह तथ्य स्पष्ट होते हैं कि जिला मजिस्ट्रेट, अजमेर द्वारा अपीलार्थी के नाम आतिशबाजी क्रय विक्रय करने हेतु विस्फोटक नियमों के अन्तर्गत फार्म 24 में स्थाई अनुज्ञापत्र संख्या 01/1989 स्थल पुलिस लाईन चौराहा अजमेर के लिए जारी किया गया था। जिला मजिस्ट्रेट, अजमेर द्वारा अपीलार्थी को जारी अनुज्ञापत्र का नवीनीकरण 1989 से लगातार किया जा रहा था। अपीलार्थी के द्वारा आगामी अवधि 1-4-2017 से 31-3-2022 तक नवीनीकरण कराये जाने हेतु आवेदन पत्र प्रस्तुत किया था। अपीलार्थी द्वारा प्रस्तुत आवेदन पत्र पर जिला मजिस्ट्रेट, अजमेर ने जिला पुलिस अधीक्षक, अजमेर से जांच रिपोर्ट चाही गई। जिला पुलिस अधीक्षक, अजमेर ने अपनी जांच रिपोर्ट क्रमांक 03 दिनांक 22-1-2019 में उल्लेखित किया है कि अपीलार्थी के प्रार्थना पत्र की जांच कराई गयी। जांच रिपोर्ट अनुसार आवेदक की दुकान 20 फीट रोड पुलिस लाईन चौराहे के पास स्थित है, विस्फोटक सामग्री बेचने का अनुभव है परन्तु प्रस्तावित स्थल

आबादी क्षेत्र के मध्य एवं हलवाई की दुकान के सामने भीड़-भाड़ वाले क्षेत्र में स्थित है। विद्युत फिटिंग पुरानी है भीड़ भाड़ वाले क्षेत्र में होने से आम आदमी की सम्पत्ति व जीवन में खतरे की संभावना है। प्रस्तावित स्थल पर उपलब्ध अग्निशमन यंत्र अनहोनी या आगजनी होने पर विस्फोटक को रोकने में सक्षम नहीं है। प्रस्तावित स्थल पर अनहोनी होने या आगजनी होने पर फायर बिग्रेड को पहुंचने में समय लगेगा। उक्त तथ्यों के आधार पर आगामी अवधि के लिए नवीनीकरण नहीं करने की अनुशंसा की गई है।

यहां यह उल्लेखनीय है कि जिला पुलिस अधीक्षक, अजमेर ने अपनी जांच रिपोर्ट में उल्लेखित किया है कि जांच करवाई गई लेकिन जांच किस अधिकारी से एवं किससे करवाई गई का अंकन नहीं है तथा जांच रिपोर्ट के साथ जांच अधिकारी की रिपोर्ट संलग्न नहीं है जिससे यह स्पष्ट हो सके कि अपीलार्थी को आवंटित अनुज्ञापत्र के प्रस्तावित स्थल की जांच किसके सामने एवं किस दिनांक को की गई इससे स्पष्ट है कि उक्त जांच रिपोर्ट बिना जांच अधिकारी की रिपोर्ट के तैयार की गई है। साथ ही पत्रावली के अवलोकन से स्पष्ट है कि जिला मजिस्ट्रेट, अजमेर द्वारा नगर निगम अजमेर से भी अपीलार्थी को जारी स्थायी आतिशबाजी अनुज्ञापत्र नवीनीकरण के बारे में भी कोई रिपोर्ट प्राप्त नहीं की गई। केवल पुलिस अधीक्षक, अजमेर की एकतरफा रिपोर्ट को आधार मानकर आदेश पारित किया है जो विधिसम्मत नहीं है।

यहां यह भी उल्लेखनीय है कि विस्फोटक नियम 2008 के नियम 118 अनुसार अनुज्ञापन अधिकारी अनुज्ञप्तिधारी का अनुज्ञापत्र तब ही निरस्त कर सकता है जब उसका अनुज्ञप्ति में धारित कब्जे पर अधिकार समाप्त हो चुका हो, या अनुज्ञप्तिधारी को पुलिस विभाग द्वारा आपराधिक कृत्य करने पर दण्ड दिया गया हो या लोक शांति भंग करने का प्रयास किया गया हो या अनुज्ञप्तिधारी द्वारा विस्फोटक अधिनियम की किसी भी शर्त का उल्लंघन किया गया हो। उक्त तथ्यों के आधार पर ही अनुज्ञप्तिधारी का अनुज्ञापत्र निरस्त किया जा सकता है। पत्रावली के अवलोकन से कहीं भी परिलक्षित नहीं होता है कि अपीलार्थी को कभी आपराधिक कृत्य के लिए दण्ड दिया गया है और न ही अपीलार्थी द्वारा विस्फोटक नियमों के अन्तर्गत किसी भी शर्त का उल्लंघन ही किया है। अपीलार्थी द्वारा जब विस्फोटक अधिनियम 1884 एवं विस्फोटक नियम 2008 की किसी भी शर्त का उल्लंघन ही नहीं किया है। साथ ही अपीलार्थी द्वारा जिला कार्यालय के निर्देशानुसार नवीनीकरण किये जाने की राशि रुपये 2500/- भी चालान द्वारा राजकोष में जमा कराने के बावजूद भी जिला मजिस्ट्रेट, अजमेर द्वारा वर्ष 1989 से वर्ष 2017 तक लगातार नवीनीकरण हो रहे अपीलार्थी अनुज्ञप्ति संख्या 01/1989 का स्थाई अनुज्ञापत्र केवल पुलिस अधीक्षक की रिपोर्ट को आधार मानकर निरस्त करना न्यायोचित नहीं है। जिला कलक्टर एवं जिला मजिस्ट्रेट द्वारा अन्य सभी विभागों से प्राप्त की गई रिपोर्ट के आधार पर समग्र रूप से विवेचन उपरान्त आख्यात्मक आदेश (Speaking order) पारित किया जाना चाहिए था जो नहीं किया

गया है। अतएव ऐसी स्थिति में जिला मजिस्ट्रेट, अजमेर द्वारा पारित आदेश दिनांक 15-3-2019 विधिसम्मत नहीं होने से निरस्त योग्य है।

अतः उपरोक्त विवेचन एवं विश्लेषण के आधार पर अपीलार्थी की अपील आंशिक रूप से स्वीकार की जाती है तथा अधिनस्थ न्यायालय (जिला कलक्टर एवं जिला मजिस्ट्रेट) अजमेर का आदेश क्रमांक कअ/न्याय/विस्फोटक/2019/46 दिनांक 15- -2019 विधिसम्मत नहीं होने से निरस्त किया जाता है और प्रकरण उन्हें इस निर्देश के साथ प्रतिप्रेषित किया जाता है कि वे अपीलार्थी को विधिवत सुनवाई व साक्ष्य का समुचित का अवसर प्रदान करें तथा जिला पुलिस अधीक्षक, नगर निगम से अपीलार्थी के प्रस्तावित मौका स्थल की मौका रिपोर्ट प्राप्त कर उसका भलीभांति अध्ययन कर नये सिरे से विधिसम्मत निर्णय पारित करें।